





गाउँपालिका उपाध्यक्ष श्री भक्त वहादुर जि.सी.ज्यूद्वारा
दोस्रो गाउँसभाको नवौँ अधिवेशनमा प्रस्तुत भएको



आ.ब. २०८३/०८४ को
वार्षिक बजेट, योजना, तथा कार्यक्रम



बंगलाचुली गाउँपालिका
कमिरेचौर, दाङ्ग
१० असार २०८३

सभा अध्यक्ष ज्यू,

सभाका सदस्यज्यूहरु,

नेपालको संविधानले परिकल्पना गरेको समृद्ध, समावेशी र आत्मनिर्भर स्थानीय शासनको लक्ष्य प्राप्तिका लागि बंगलाचुली गाउँपालिकाको आर्थिक वर्ष २०८३/०८४ को आय-व्यय अनुमान (बजेट) प्रस्तुत गर्न पाउँदा म गौरवान्वित भएको छु।

यस अवसरमा संघीय लोकतान्त्रिक गणतन्त्रात्मक शासन व्यवस्था स्थापनाका लागि भएका ऐतिहासिक जनआन्दोलन, जनयुद्ध लगायतका विभिन्न आन्दोलनमा आफ्नो प्राण आहुति दिनुहुने ज्ञात अज्ञात अमर शहिदहरुप्रति उच्च सम्मान गर्दै भावपूर्ण श्रद्धाञ्जली अर्पण गर्दछु। यस गाउँसभाका सदस्य तथा वडा नं ४ का वडा सदस्य श्री मिना परियारको दुखद निधनप्रति हार्दिक श्रद्धाञ्जली अर्पण गर्दै परिवारजनप्रति गहिरो सहानुभूति प्रकट गर्दछु।

वर्तमान संविधानको भाग १९ मा गरिएको व्यवस्था अनुसार स्थानीय आर्थिक कार्यप्रणाली सञ्चालनमा छ। जहाँ धारा २३० मा स्थानीय तहले आफ्नो तहको समग्र शासन सञ्चालन, व्यवस्थापन र सेवा प्रवाहलाई व्यवस्थित र प्रभावकारी बनाउन राजश्व र व्ययको अनुमान सभामा पेश गर्ने प्रचलनले निरन्तरता पाएको छ। साथै हालको विद्यमान स्थानीय सरकार संचालन ऐन, २०७४ तथा अन्य विभिन्न कानूनी व्यवस्था अनुसार यस गाउँपालिकाको स्थानीय सार्वजनिक सेवा प्रवाह, बहुआयामिक विकास, स्थानीय तहको संस्थागत सवलिकरण तथा नागरिकको घरदैलोमा सरकार भएको अनुभूति दिलाउन महत्त्वपूर्ण योगदान पुगेको छ। विकास र सुशासनको स्पष्ट दृष्टिकोण, स्थानीय कानूनको निर्माण, गाउँपालिकाको गुरुयोजना तथा योजना तर्जुमा, जनशक्ती व्यवस्थापन, संघ र प्रदेशसँग अघि बढाइएका समन्वय र सहकार्यका प्रयासहरुले विभिन्न प्रतिकुलताका बीचमा पनि कार्यान्वयनको प्रयासमा हामीलाई अनुकूलता तर्फ अघि बढ्ने आधार प्रदान गरेको छ।

बंगलाचुली गाउँपालिकाको "मानवीय विकास,भौतिक पूर्वाधार र उत्पादनमा लगानी, सम्वृद्ध बंगलाचुलीको बिहानी" को दिर्घकालिन सोच हासिल गर्न यस गाउँपालिकाको दोस्रो पञ्चवर्षिय योजनाले लिएका लक्ष्य "भूमिको वैज्ञानिक सदुपयोग, आधुनिक र व्यवसायिक कृषि, पर्यटन र दिगो विकास मार्फत आर्थिक समृद्धी हासिल गरी समुन्नत गाउँपालिकाको निर्माण गर्ने" उद्देश्य, प्राथमिकता तथा रणनीतिहरु कार्यान्वयन गर्दै स्थानीय स्वरोजगारको सृजना, उद्यमशिलताको विकास र विस्तार गरी गरिबी निवारण र आर्थिक-सामाजिक रुपान्तरण सहितको समानुपातिक, समावेशी विकास, समृद्धि र सुशासन हाँसिल गर्ने दिशामा आगामी कार्यक्रमहरु केन्द्रित रहेका छन्।

संघीय सरकार तथा प्रदेश सरकारबाट हस्तान्तरित शसर्त अनुदान कार्यक्रम, विशेष अनुदान, समपुरक अनुदान र सामाजिक सुरक्षा कार्यक्रममा प्राप्त हुने अनुदानलाई सम्बन्धित कार्यक्रममा खर्च हुनेगरी व्यवस्था मिलाएको छु।

सभाअध्यक्ष महोदय,

बंगलाचुली गाउँपालिकाको बहुल सामाजिक, साँस्कृतिक, एवं भौगोलिक विविधता तथा विशिष्टता पर्याप्त प्राकृतिक स्रोत साधनको उपलब्धता, शासन विकास र सेवा प्रवाहका कार्यहरुमा नागरिकहरुको सक्रिय रचनात्मक स्वस्फूर्त सहभागिता

र संलग्नताको सम्भावनाहरू विद्यमान भएपनि यस गाउँपालिकाको भौगोलिक जटिलता, न्यून पूर्वाधार संरचना विकास र विस्तारसँगै दिगोपना सुनिश्चितता गर्न नसकिएको, न्यून आन्तरिक आम्दानी, गरिबको रेखामुनी रहेको विपन्न नागरिकहरूको बाहुल्यता, परम्परागत कृषि तथा पशुपालन प्रणाली, उद्योग कलकारखाना, व्यापार व्यवसाय जस्ता सेवा क्षेत्रमा बाह्य लगानीको न्यूनताका कारण अपेक्षाकृत रूपमा बहुआयामिक विकास हासिल हुन नसकेको अवस्थामा स्थानीय स्वरोजगार तथा बाह्य रेमिट्यान्सबाट प्राप्त भएको आम्दानी उत्पादनमुलक क्षेत्रमा लगानि गर्ने वातावरण बनाउन आवश्यक देखिन्छ।

सभाध्यक्ष महोदय,

यस बजेटले गाउँपालिकाको दीर्घकालीन विकास सोच, आवधिक योजना, दिगो विकास लक्ष्य, नागरिकका आवश्यकता तथा उपलब्ध स्रोत-साधनलाई मध्यनजर गर्दै "कृषि, पर्यटन, सुशासन र पूर्वाधार: समृद्ध बंगलाचुलीको आधार" भन्ने मूल भावनालाई आत्मसात् गरेको छ।

बंगलाचुली गाउँपालिकाको विशिष्ट भौगोलिक अवस्था, प्राकृतिक सौन्दर्यता सहितका स्रोत साधनको पर्याप्तता विभिन्न जातजाती र समुदाय र सम्प्रदायका नागरिकहरूबीचमा आपसि सहयोग, समन्वय र सहकार्य र भातृत्वको सम्बन्ध रहेको बहुल समाजको विद्यमानता, जनताको माग एवं आवश्यकता र प्राथमिकतालाई मध्यनजर गरेर विभिन्न समयमा वस्ति, टोलस्तरबाट छनोट गरिने योजना तथा कार्यक्रमहरू कार्यान्वयनमा नागरिकहरूको क्रियाशिलता जस्ता कारणले यस गाउँपालिकाको सम्वृद्धि र समुन्नतीका लागि अहोरात्र रूपमा खटिएर कार्य गर्ने र रचनात्मक सुझावहरू प्रदान गर्ने नागरिक समाजहरूको कार्यप्रणालीले हामीलाई विगत तथा गत आ.ब. देखिनै वार्षिक नीति, बजेट तथा कार्यक्रमहरू पूर्ण र प्रभावकारी रूपमा कार्यान्वयन गर्न र त्यसबाट प्राप्त हुने र भएका लाभ, अवसर तथा उपलब्धिहरूको न्यायोचित बाँडफाँड र वितरणमा सहयोग पुगेको छ। स्थानीय सरकार जनताको घरदैलोको सरकार हो जसलाई जनताले छुन, देख्न, हेर्न र महसुस गर्न सक्छन् । साथै समयसापेक्षरूपमा स्थानीय सरकारले जनताको तालि र गाली पाईरहेको हुन्छ। जराधारमा रहेर जनताका लागि जनताबाट जनता सँगसँगै जनताको हितमा कार्य गर्ने स्थानीय सरकार हो। अतः यसै सन्दर्भमा बहुआयामिक विकासात्मक र सेवामुलक एवं लोक कल्याणकारी कार्यहरूलाई थप समसामयिक रूपमा परिस्करण गरी "समृद्ध बंगलाचुली, सुखी बंगलाचुली बासि" भन्ने नारालाई साकार पार्न गत विगतका वर्षहरूमा अघि सारिएका नीति, योजना बजेट तथा कार्यक्रमले हासिल हुन नसकेका हामिले गरिएका वाचाहरू एवं प्रतिबद्धताहरूलाई प्राथमिकिकरण गरि क्रमश पुरा गर्न यो बजेट केन्द्रित रहेको छ । समयसमयमा स्थानीय राजनैतिक दल, आम बुद्धिजिवि नागरिक, सरोकारवाला अन्य वर्ग, तथा सञ्चार जगत र राष्ट्रसेवक कर्मचारीहरूसमेतको अमूल्य सुझावहरूलाई समेटेर ल्याइएको यो बजेटले अपेक्षित उपलब्धि हासिल गर्नमा टेवा पुग्ने विश्वास लिएको छु।

सभाध्यक्ष महोदय,

अब म आ.ब. २०८२/०८३ को वार्षिक बजेट, योजना तथा कार्यक्रमको भौतिक र वित्तीय प्रगतिको संक्षिप्त समिक्षा प्रस्तुत गर्न गइरहेको छु ।

आर्थिक वर्ष २०८२/०८३ मा गाउँपालिकाले कृषि उत्पादन वृद्धि, सडक पूर्वाधार विस्तार, खानेपानी पहुँच अभिवृद्धि, शिक्षा तथा स्वास्थ्य सेवाको सुदृढीकरण लगायतका क्षेत्रमा उल्लेखनीय उपलब्धि हासिल गरेको छ। सीमित स्रोत-साधनका बाबजुद जनप्रतिनिधि, कर्मचारी, विकास साझेदार तथा नागरिकको सहकार्यबाट विकास निर्माणका कार्यहरू सम्पन्न भएका छन्।

तथापि, बेरोजगारी, बसाइँसराइ, कृषि उत्पादनको बजारीकरण, विपद् व्यवस्थापन तथा गुणस्तरीय सेवा प्रवाहका क्षेत्रमा अझै चुनौतीहरू विद्यमान छन्। प्रस्तुत बजेट ती चुनौतीहरूको समाधानतर्फ केन्द्रित रहेको छ।

आ.व. २०८२/०८३ को हालसम्म गाउँपालिकाको कुल विनियोजित बजेट ६१ करोड ६६ लाख ५० हजार मध्ये पुँजिगत तर्फ ७२ प्रतिशत र चालु तर्फ ८३ प्रतिशत खर्च भएको छ। उल्लेखित खर्चबाट सामाजिक सुरक्षा, सार्वजनिक सेवा प्रवाहको व्यवस्थापनमा पर्याप्त टेवा पुगनुका साथै यस गाउँपालिकाको महत्त्वपूर्ण गौरवको आयोजना एक घर, एक धारा कार्यक्रमले चालु आ.व. मा विभिन्न टोलहरूमा खानेपानीको पहुँच विस्तार र सुधार भएको छ। विभिन्न ठाउँमा खानेपानी आयोजना सम्पन्न भएका छन्। खास गरी विशेष अनुदान तथा समपुरक अनुदानबाट सञ्चालन ठुला पूर्वाधार संरचनाहरू निर्माणको अन्तिम चरणमा पुगेका छन्।

हाल सम्म स्थानीय स्तरका सडकहरू मध्य करिब १०५ कि.मि. सडकहरू मर्मत सुधार भएका छन् भने १० कि.मि. नयाँ ट्रायाक ओपन र २१ कि.मि. मोटरबाटोको स्तरोन्नती भएको छ। अर्को तर्फ १० वटा खानेपानी आयोजना निर्माण सम्पन्न भएका छन्।

गाउँपालिकाको पर्याप्त लगानीले शैक्षिक संस्थाहरू सँगै बंगलाचुली अस्पताल दक्ष प्राविधिक जनशक्ति व्यवस्थापन सँगै अन्य स्वास्थ्य संस्थाहरूमा सेवा करारमा जनशक्ति व्यवस्थापन गरि नागरिकहरूको गुणस्तरी एवं प्रभाकारी र सरल पहुँचयोग्य निशुल्क शिक्षा र निशुल्क स्वास्थ्य सेवा प्राप्त गर्ने अवसर प्रदान गरिएको छ। शैक्षिक गुणस्तर सुधार गर्नका लागि यस गाउँपालिकामा रहेका विभिन्न सामुदायिक विद्यालयहरूका भवनहरू मर्मत सम्भार तथा निर्माण भएका छन्, विभिन्न विषयगत शिक्षकहरूको लागि समयसापेक्षरूपमा तालिमहरू प्रदान गरिएको छ। अभिभावक तथा शैक्षिक संस्थाहरूबीच समयसापेक्ष रूपमा गरिने अन्तर्क्रियाले शैक्षिक गुणस्तर मापनमा सघाउ पुगेको छ। स्वास्थ्य संस्थाहरूमा सूचना संचार प्रविधिमैत्री बनाउन इन्टरनेट सेवा र अत्यावश्यक इलोकट्रोनिक सामाग्रीहरू तथा फर्निचर उपलब्ध गराइएको छ। शैक्षिक गुणस्तर सुधार गर्नको लागि ICT LAB को स्थापना, कक्षा कोठा व्यवस्थापन र विभिन्न तहमा कार्यरत शिक्षक तथा कर्मचारीको क्षमता विकासका लागि तालिम सञ्चालन भएका छन्।

विभिन्न लक्षित वर्गको लागि बढि रचनात्मक र व्यवहारिक हुने खालका सिपमुलक तालिमहरू निजहरूकै माग र आवश्यकतामा आधारित भई प्रदान गरिएको छ। स्थानीय सरकारको लोककल्याणकारी कार्य स्वरूप यस गाउँपालिकामा रहेका दृन्द तथा विपदबाट पिडित, घाइते, अपाङ्ग तथा शहीद परिवारहरूलाई सम्मान गरिनुका साथै वस्तुगत सहायता र नगद हस्तान्तरण गरिएको छ।

सार्वजनिक सेवा प्रवाहलाई सुशासन युक्त र जनमैत्री बनाउन सेवा प्रवाहमा क्रमश सूचना सञ्चार प्रविधिको प्रयोगमा तिब्रता दिइएको छ। सार्वजनिक सेवाप्रवाहलाई थप व्यवस्थित, नियमित, प्रभावकारी र प्रविधिमैत्री बनाउनको लागि गाउँपालिका कार्यालय, वडा कार्यालय तथा स्वास्थ्य संस्थाहरूमा यस आर्थिक वर्षदेखि e attendance अगाडि वढाइएको छ। सामाजिक सुरक्षा भत्ता वितरण कार्य सम्बन्धित वडा कार्यालय र पायक पर्ने स्थानबाट गर्ने कार्यलाई निरन्तरता

दिइएको छ। गाउँपालिकामा क्रियाशिल राजनैतिक दलहरू र सरोकारवाला वर्गसँग समयसमयमा मुख्यमुख्य छलफल तथा परामर्श भएकोले सार्वजनिक सेवा र विकासमा नागरिकको अपनत्व र स्वामित्व बढ्दै गएको छ। गाउँपालिकाको संस्थागत विकासका लागि आवश्यक पर्ने गाउँपालिकाको दोस्रो पञ्चवर्षिय योजना २०८१/८२-२०८५/८६, मध्यमकालिन खर्च संरचना २०८२/८३-२०८४/८५, दिगो विकास लक्ष्यको स्थानीयकरण योजना, २०८१, लैङ्गिक समानता तथा सामाजिक समावेशिकरण योजना २०८२, राजस्व सुधार योजना, जनशक्ति क्षमता विकास योजना निर्माण सम्पन्न भएका छन् भने गाउँपालिकाको भू-उपयोग संवेदनशिलतालाई मध्यनजर गरि भू-उपयोग योजना तथा विभिन्न पूर्वाधार आयोजनाको लागि डि.पि.आर. सम्पन्नको भएका छन् । सुकुमबासी तथा अव्यवस्थित वसोबासको लगत संकलन भई तथ्याङ्क प्रविष्टि गरी नक्साङ्कन र रेखाङ्कन कार्य सम्पन्न भएको छ।

सभाअध्यक्ष महोदय,

म नेपालको संविधान, स्थानीय सरकार सञ्चालन ऐन, २०७४, स्थानीय तहको योजना तर्जुमा दिग्दर्शन, २०७८, संघीय सरकार तथा प्रदेश सरकारले लिएका नीति तथा कार्यक्रम, आर्थिक वर्ष २०८२/०८३ मा विभिन्न सरोकारवालाबाट प्राप्त राय सुझावहरू, वडागतबाट प्राप्त भएका मागहरू, शाखाबाट पेश भएका योजना, नीति तथा कार्यक्रमहरू, यस गाउँपालिकाको दोस्रो पञ्चवर्षिय योजना र मध्यमकालिन खर्च संरचना २०८२/८३-२०८४/८५ को अन्तरवस्तु तथा हाम्रो ४ वर्षे कार्यकालको समिक्षा र आ.ब. २०८३/०८४ को भर्खरै स्विकृत वार्षिक नीति तथा कार्यक्रमका आधारमा यस गाउँपालिकाको चालु आर्थिक वर्षको वार्षिक बजेटका उद्देश्य तथा प्राथमिकताहरू प्रस्तुत गर्न गैरहेको छु ।

बजेटका उद्देश्य:

- आर्थिक विकास तथा गरिवी निवारणमा प्रत्यक्ष योगदान गर्नु,
- उत्पादनमूलक तथा छिटो प्रतिफल प्राप्त गर्न सकिने क्षेत्रमा लगानी गर्नु,
- सडक, सिँचाइ, खानेपानी तथा ऊर्जा पूर्वाधारको विकास गर्नु,
- पर्यटन तथा प्राकृतिक स्रोतको संरक्षण र प्रवर्द्धन गर्नु,
- सूचना प्रविधिमैत्री, पारदर्शी र जवाफदेही स्थानीय शासन कायम गर्नु।
- उत्पादन र उत्पादकत्व अभिवृद्धि गर्दै कृषि, पशुपन्छि, विकाससँगै उद्यमशिलताको प्रवर्द्धन गर्नु,
- एक घर, एक धारा कार्यक्रम मार्फत बंगलाचुली वासीको खानेपानी तथा सरसफाईमा पहुँच अभिवृद्धि गरी स्वच्छ स्वस्थ जिवनयापनको सुनिश्चितता गर्नु,
- कृषि, वन, उद्योग, जल र पर्यटन लगायत आर्थिक सम्भावनाका क्षेत्रहरूको विकास मार्फत आर्थिक समृद्धि हासिल गर्नु,
- विकासका लागि अपरिहार्य सम्पूर्ण भौतिक पूर्वाधारको दिगो न्यायपूर्ण र सन्तुलित विकास गर्नु,
- पर्यावरणीय सन्तुलन कायम गरी वातावरण संरक्षण गर्नु,

बजेटका प्राथमिकता:

- शिक्षा
- पूर्वाधार विकास
- स्वास्थ्य
- संस्थागत विकास तथा सुशासन

- वातावरण तथा विपद् व्यवस्थापन
- आर्थिक विकास
- लैङ्गिक समानता तथा सामाजिक समावेशिकरण

बजेटको स्रोत

- संघीय सरकारबाट प्राप्त वित्तीय समानीकरण अनुदान
- सशर्त अनुदान
- समपूरक तथा विशेष अनुदान
- प्रदेश सरकारबाट प्राप्त अनुदान
- आन्तरिक राजस्व
- राजस्व बाँडफाँटबाट प्राप्त रकम

सभाअध्यक्ष महोदय,

उल्लेखित उद्देश्य तथा प्राथमिकताका आधारमा यस बंगलाचुली गाउँपालिकाको आ.ब. २०८३/०८४ को बजेट तथा कार्यक्रम प्रस्तुत गर्न गईरहेको छु ।

बंगलाचुली बासिको सर्वाङ्गिक विकासका लागि शिक्षा क्षेत्रको भौतिक तथा संस्थागत विकासका लागि संघ, प्रदेश सरकारबाट प्राप्त विभिन्न प्रकारका अनुदान तथा राजस्व बाँडफाँड र आन्तरिक आयसमेतबाट खर्च बेहोर्ने गरी रु. २८ करोड ४७ लाख १७ हजार बजेट विनियोजन गरेको छु । जसमध्ये आन्तरिक आयमार्फत रु. १ करोड नब्बे लाख, संघीय समानीकरण अनुदान रु. १० करोड २६ लाख, संघीय राजस्व बाँडफाँड रु. ११ करोड ४६ लाख ३४ हजार, प्रदेश समानीकरण रु. ६७ लाख ३६ हजार, प्रदेश राजस्व बाँडफाँड रु. १ करोड १७ लाख ४७ हजार र मौज्जात रकम रु. ३ करोडको आय अनुमान गरेको छु ।

नागरिकको निशुल्क शिक्षा प्राप्त गर्ने अवसरको सुनिश्चितताको लागि संघीय सरकार समेतको साझेदारीमा विभिन्न सामुदायिक विद्यालयहरूको भवन निर्माणको लागि आवश्यक बजेट विनियोजन गरेको छु । स्वास्थ्य क्षेत्रको समृद्धिका रु. २ करोड ३० लाख ९० हजार विनियोजन गरेको छु । सामुदायिक विद्यालयको शैक्षिक गुणस्तर सुधार गर्न शैक्षिक संस्थाको संचालन तथा व्यवस्थापनका लागि रु. ४ करोड ६६ लाख विनियोजन गरेको छु ।

लैङ्गिक समानता तथा सामाजिक समावेशिकरण

लैङ्गिक समानता तथा सामाजिक समावेशिकरणका माध्यमबाट विपन्न तथा वञ्चितिकरणमा परेका सबै जातजातिका महिला, बालबालिका, अपाङ्गता भएका व्यक्ति तथा जेष्ठ नागरिक, युवा किशोर, किशोरी दलित तथा जनजाति समेतका लागि क्षमता विकास तथा सिप विकास गर्न रु. ४० लाख ५० हजार विनियोजन गरेको छु। गणतन्त्र प्राप्तिका लागि गर्नुभएको योगदानको सम्मान तथा सम्झना गर्दै शहीद परिवार, घाइते, अपाङ्ग सहयोग कार्यक्रम तथा शहीद, घाइते तथा बेपत्ता परिवार सम्मानका लागि रु. ८ लाख विनियोजन गरेको छु । बालमैत्री स्थानीय शासन लागु गर्न रु ७ लाख विनियोजन गरेको छु ।

गत विगत देखि स्वास्थ्यका लागि खेलकुद: राष्ट्रका लागि खेलकुद अवधारणामा संचालन हुँदै आएको बंगालाचुली कप प्रतियोगितालाई निरन्तरता दिदै रु. ५ लाख ५० हजार विनियोजन गरेको छु । त्यसैगरी गाउँपालिका स्तरीय विभिन्न खेलकुद कार्यक्रमको लागि थप १० लाख विनियोजन गरेको छु । युवाहरुका लागि युवा युवतीको क्षमता विकास, युवा स्वरोजगार कार्यक्रम लघुउद्यम कार्यक्रम समेत संचालन गर्नका लागि रु. २० लाख ५० हजार रकम विनियोजन गरेको छु ।

कृषि पशुपन्छी विकास, उद्योग वाणिज्य र पर्यटन

९५% कृषक भएको यस गाउँपालिकाको भौगोलिक विविधताको उपयोग गर्दै कृषि तथा पशुपालनलाई आधुनिकिकरण र व्यावसायिककरण गर्न एक वडा एक कृषि पशु पक्षी विकास प्राविधिक कार्यक्रमका लागि आवश्यक रकम विनियोजन गरेको छु । यसबाट किसानले वडा तहबाट नै सेवा प्राप्त गरी वाली तथा पशु उपचार, उन्नत पशु तथा कृषि बाली सम्बन्धी परामर्श र बजार व्यवस्थाका लागि सहजिकरण हुन गई खाद्य सुरक्षा तथा निकासीमा वृद्धि हुने विश्वास लिएको छु । कृषि तथा पशुपन्छी विकास र उद्योग वाणिज्य पर्यटन तर्फ रु. ६३ लाख विनियोजन गरेको छु ।

बहुक्षेत्रीय पोषण कार्यक्रमलाई कृषि प्रणालिसँग आवद्ध गर्न आवश्यक रु. ३० लाख रकम विनियोजन गरेको छु ।

राष्ट्रिय रोजगार कार्यक्रमका लागि रु. २० लाख विनियोजन गरेको छु ।

कृषकहरुलाई उत्पादनमा प्रेरित गर्न उत्पादनमा आधारित अनुदानका लागि आवश्यक रकम विनियोजन गरेको छु ।

दिगो र भरपर्दो, पर्यावरणमैत्री भौतिक पूर्वाधार, विकासको मुल उपज र आधार

गाउँपालिकाको गौरवको आयोजना एक घर, एक धारा कार्यक्रम तर्फ रु. १ करोड ५० लाख सँगै विभिन्न खानेपानी बजेट विनियोजन गरेको छु । चालु सडक, खानेपानी, सिँचाई, विद्युतिकरण लगायतका पूर्वाधार संरचनाहरुको निर्माण,

मर्मत सम्भार र संचालनका लागि विपद व्यवस्थापन कोषमा रु. १ करोड, मर्मत सम्भारकोषमा रु ५० लाख समेत गरी रु. १ करोड ५० लाख विनियोजन गरेको छु ।

स्थानीय सरकारको आश्वासन, स्वशासन, व्यवस्थापन र सुशासन

बंगलाचुली गाउँपालिका दैनिक प्रशासनिक कार्य सञ्चालन तथा व्यवस्थापन र यस अन्तर्गतका १५ शैयाको बंगलाचुली अस्पताल लगायत ९ वटा स्वास्थ्य संस्था, ८ वडा कार्यालय, र अन्य अन्तर्गतका कार्यालयहरूको संचालन तथा व्यवस्थापन र कर्मचारी तथा जनप्रतिनिधीको पारिश्रमिक र सुविधाको लागि रु. ९ करोड २७ लाख बजेट विनियोजन गरेको छु । रेडियो बंगलाचुली एफ.एमको लागि रु. ३० लाख, सामाजिक सुरक्षा भत्ताला तथा घटना दर्तालाइ व्यवस्थित गर्न रु. ५ लाख, गाउँपालिकामा संचालित भूमि आयोगको कार्य गर्न रु. २० लाख ५० हजार, विभिन्न आयोजनाको विस्तृत अध्ययन प्रतिवेदन तयार पार्न रु. २५ लाख, गाउँपालिकाको सार्वजनिक सेवा प्रवाहलाई डिजिटाइज्ड गर्न रु. २ लाख समेत गरि अन्य संस्थागत क्षमता विकास तथा सञ्चालनका लागि जम्मा रु. १ करोड ८१ लाख बजेट विनियोजन गरेको छु ।

संस्थाको समग्र विकास, उत्पादकत्व वृद्धि तथा कर्मचारीहरूको मनोबल उच्च राख्न कर्मचारीहरूको योगदानलाई सम्मान गर्दै आगामी आर्थिक वर्षको बजेटमा विभिन्न प्रोत्साहन कार्यक्रमहरू समावेश गरिएको छ ।

कर्मचारीहरूको बढ्दो जीवनयापन खर्च, बजार अवस्थाको समीक्षा तथा संस्थाको आर्थिक क्षमतालाई ध्यानमा राखी आगामी आर्थिक वर्षदेखि कर्मचारीहरूलाई सामाजिक सुरक्षा कोषमा आवद्ध गरी स्रोतको चापलाइ मध्यनजर गरी तलव वृद्धिको प्रस्ताव गरिएको छ ।

सभाअध्यक्ष महोदय,

उल्लेखित नीति, उद्देश्य, प्राथमिकता र बजेटका आधारमा आ.व. २०८२/०८३ को बजेटको सार पेश गर्न गइरहेको छु । जहाँ पुँजिगत तर्फ रु. २३ करोड ४० लाख र चालु तर्फ शिक्षा स्वास्थ्यको तलब भत्ता, कार्यक्रम, सामाजिक सुरक्षा, कार्य सञ्चालन तथा व्यवस्थापन सहित रु. ३९ करोड २६ लाख बजेट पेश गरेको छु । तलब भत्ता तथा कार्यालय सञ्चालन तथा व्यवस्थापन लगायतका प्रशासनिक खर्च तर्फ रु. ८ करोड ५५ लाख खर्चको प्रस्ताव गरेको छु ।

कार्यक्रम तथा बजेट यहाँहरू सामु वितरित अनुसूचीमा समावेश गरेको छु ।

गाउँपालिकाको आफ्नो आमदानी, संघ तथा प्रदेश सरकारका सबै प्रकारका अनुदान तथा राजश्व बाँडफाँड समेतका आधारमा रु ६२ करोड ८१ लाख ३३ हजार बराबरको राजश्व तथा व्ययको अनुमान पेश गरेको छु ।

सभाध्यक्ष महोदय,

प्रस्तुत बजेट केवल आय-व्ययको विवरण मात्र नभई समृद्ध, आत्मनिर्भर र विकसित बंगलाचुली निर्माणको साझा सङ्कल्प हो। यस बजेटको सफल कार्यान्वयनका लागि सम्पूर्ण जनप्रतिनिधि, कर्मचारी, राजनीतिक दल, नागरिक समाज, निजी क्षेत्र, सञ्चार जगत तथा सम्पूर्ण बंगलाचुलीवासीको सक्रिय सहयोग र सहभागिताको अपेक्षा गर्दछु।

अन्त्यमा, बंगलाचुली गाउँपालिकाको समग्र विकास र समृद्धिका लागि योगदान पुऱ्याउनुहुने सम्पूर्ण महानुभावहरूप्रति हार्दिक आभार व्यक्त गर्दै प्रस्तुत बजेट कार्यान्वयनमा सबैको साथ र सहयोग रहने विश्वास व्यक्त गर्दछु।

धन्यवाद

.....

भक्त वहादुर जि.सी.

उपाध्यक्ष

कमिरेचौर, दाङ

मिति:- २०८३ असार १०